

MANIFESTAZZJONIJIET NAZZJONALI FIL-FURJANA FIS-SEKLU XX

*Miġbura
minn
Anthony
Piscopo*



Il-wesghat li tinsab imdawra bihom il-Furjana jaghmluha bhala post privileġġjat u importanti aktar minn postijiet oħra fi gżiritna biex fiha tilqa' l-massa tal-poplu Malti u Ghawdxi, poplu li jkun min ikun li jsejjahlu kont tarah ġej bi hġaru kif kemm-il darba ahna l-Furjanizi li noqogħdu fis-subborg rajnieh ġej tul is-seklu XX.

Pjazza San Publju li għall-attivitajiet reliġjużi tisthajjlha l-Pjazza tal-Vatikan mhux dejjem wesghet il-massa tal-poplu u allura n-nies kienet tinfirex mat-toroq ta' madwar. Fil-Pjazza San Publju saru grajjiet kbar bhal ma saru wkoll fix-Xaghra, illum l-Arena ta' l-Indipendenza. F'kitbietet l-qarrej mhux ser isib l-ghadd ta' "meetings" u aktivitajiet oħra politiċi li saru fil-Furjana. Lanqas ir- 'rallies', parati tas-Servizzi, loġhob tal-ballum u serati rekreattivi ta' kull xorta li għalihom ġibdu kemm felhu l-poplu ta' gżiritna. F'dawn l-avvenimenti hemm dawk biss li l-ghajta tagħhom kienet dik Nazzjonali kemm reliġjużi kif ukoll ċivili.

Sa l-ewwel hames manifestazzjonijiet li ser insemmi, ser nirrakuntahom minn kif halliethom l-istorja miktuba kemm f'kotba, rivisti, gazzetti u lapidi minquxa jew kif uhud minnhom jinsabu miktuba fid-Djarju Furjaniz tieghi kif kien irrakuntahomli missieri jew xi anzjan li kont noqgħod fuqu ghax saru qabel twelidt jien.

Fis-sitt manifestazzjoni kelli biss ghaxar xhur, f'waqt li fis-seba' wahda kelli erba' snin u seba' xhur u dak li kont rajt fil-Pjazza San Publju f'dik l-età tenera baqa' impressjonat f'mohhi li meta naslu fir-rakkont nghidilkom x' ghadni niftakar minn dik il-grajja.

Mit-tmien manifestazzjoni li niltaqghu magħha fl-1944, allura kelli xi haġa fuq id-disa' snin sa' l-ahhar wahda tas-seklu l-31 ta' Dicembru 1999 b'xi mod jew iehor kont prezenti għal manifestazzjonijiet li ser insemmi, ghalkemm ma nqastx li nikkonsulta bhal wiehed biex jiffriska l-memorja.



Il-wasla tal-Kardinal fejn il-Knisja ta' Sarria

Nistghu nghidu li dan il-Kungress Ewkaristiku kien fetah era ġdida billi beda jġib il-massa tal-poplu lejn il-Furjana. Dan il-Kungress kien mifruq fuq hamest ijiem u kien infetah fit-23 ta' April mill-Kardinal Domenico Ferrata, Legat tal-Papa San Piju X.

Meta l-Kardinal wasal Malta, mad-dwana tellghuh b'karozzella miġbuda b'erba' zwiemel sa quddiem il-Knisja ta'

Sarria l-Furjana fejn kien iltaqa' ma' l-Isqof Pietru Pawl Pace u minn hemm fost folla mmensa ttiehdu fil-Kon-Katidral ta' San Ġwann il-Belt u l-Kardinal iddikjara l-Kungress miftuh. Fit-28 ta' April fit-tlieta u nofs ta' wara nofs inhar kienet harġet purċissjoni solenni u grandjuża bis-SS.mu Sagrament mill-Kon-Katidral ta' San Ġwann li għaddiet mit-toroq tal-Belt u tal-

Furjana li tant hadu sehem jakkumpanjaw fiha li l-Kardinal Ferrata wasal fuq it-Tribuna li kienet armata f'tarf il-Biskuttin (faċċata ta' fejn illum hemm il-monument ta' l-Indipendenza f'ras il-ġnien tal-Mall) fis-sebgha u nofs ta' filghaxija u ghalq il-Kungress bil-Barka Sagramentali.

Fil-Furjana bhala tifikira ta' dan il-Kungress hemm il-monument ta' Kristu Re u l-istatwa tal-gebel ta' San Publju li hemm maz-zuntier tal-Knisja Arċipretali li mal-pedistall taghha hemm lapida li tfakkar dan l-avveniment.


1924

ID-DRIEGH TA'
SAN FRANGISK SAVERJU

San Frangisk Saverju l-ewwel Missjunarju Ġizwita miet fit-3 ta' Diċembru 1552. Id-driegh tieghu tal-lemin kienet ittiehdet Ruma fl-1616 fejn ghadha sa llum meqjuma fil-Knisja ta' Ġesù. Inzerta li din ir-relikwa tad-driegh ta' San Frangisk Saverju, kienet ittiehdet fi Sqallija u l-Isqof ta' Malta, l-Furjaniz Dom Mauro Caruana ha l-okkażjoni jitlob biex din ir-relikwa tingieb Malta kif fil-fatt ingiebet fiis-26 ta' Mejju 1924. Din ir-relikwa kienet ittiehdet f'diversi postijiet ta' Malta u Ghawdex.

Kien il-Hadd, l-ewwel ta' Ġunju meta din ir-relikwa ingiebet fil-Pjazza San Publju fejn in-nies bi hgarha mliet il-pjazza kif imliet ukoll it-toroq tal-Belt meta r-relikwa rritornat fil-Kon-Katidral ta' San Ġwann.

Il-Komunità INdjana f'Malta, bhala tifikira ta' din il-migja tad-driegh kienu waqfu statwa ta' dan il-Qaddis fil-vicinanzi tal-H.Q. ta' l-Iscoots fil-Furjana li fl-ahhar Gwerra Dinjija kien gralha hafna hsara u l-Kunsill Lokali tal-Furjana qed jiehu hsieb jirrestawraha biex la titlesta terga' tipogga qrib fejn kienet qabel fil-gwerra.



Biex tibqa' mfakkra din l-okkażjoni twaqqfet statwa ta' l-istess qaddis fuq il-bieb tal-H.Q. ta' l-iscouts

1926

L-EWWEL FESTA TA'
KRISTU RE

Kien il-Papa Piju XI fis-Sena Mqaddsa 1925 li fuq talba tad-Diretturi ta' l-Appostolat tat-talb imxerrda mill-Ġizwiti mad-Dinja kollha kien waqqaf il-festa ta' Kristu Re.


Fis-sena ta' wara, allura fis-sena 1926 bhala Direttur ta' dan l-Appostolat kien Patri Ġuzeppi Meilaq li kien fil-Komunità tad-Dar ta' Sarria l-Furjana li mill-ewwel waqqaf din il-festa fi gżiritna.

Din il-festa skond ix-xewqa tal-Papa msemmi bdiet issir f'kull l-ahhar Hadd ta' Ottubru. Il-monument ta' Kristu Re li diġa' semmejt li kien twaqqaf biex ifakkar l-Kungress

Internazzjonali 1913 kien iċ-ċentru ta' din il-festa ta' Kristu Sultan. F'lejllet din il-festa, l-Għaqdiet Religjużi u Ċivili kienu jiksu l-pedistall tal-monument b'kuruni wahda isbah mill-ohra u l-ghada l-Hadd jum il-festa kien jibda Korteo minn quddiem Kastilja għat-toroq tal-Belt jghaddu minn quddiem il-monument u jibqa' sejjer għal Pjazza San Publju fejn issir il-manifestazzjoni. Jekk jien li qed nikteb din l-ewwel festa ma lhaqthiex dawk li ġew aktar snin warajha segwejthom żgur għax flimkien ma' oħrajn konna ngħinu t-tieni Direttur Patri Grazio Magro fid-dekorazzjoni tat-Tribuna.

Maż-żmien dan il-korteo inqata' mill-Furjana u kien isir ġol-Belt u jispicċa fil-Pjazza ta' quddiem il-Kon-Katidral ta' San Ġwann.


F'dawn l-aħħar snin din il-manifestazzjoni qed issir fi bliet u rhula differenti ta' gżiritna.



Wahda mid-diversi festi ta' Kristu Re

1931

IL-HMISTAX-IL ĊENTINARJU
TA' SANTU WISTIN



Lapida kommemorattiva li tinsab fil-portiku tal-knisja ta' għana

Il-Komunità tal-Patrijiet Agostinjani f'April 1931, fakkru għeluq il-hmistax-il Ċentinarju mill-mewt ta' Santu Wistin b'għadd ta' Konferenzi fil-parroċċi ta' gżiritna fuq it-tagħlim ta' Santu Wistin.

Fil-Knisja ta' Santu Wistin tal-Belt, dak iż-żmien kienet għadha mhix parroċċa, kienu saru festi kbar.

Iżda l-qofol ta' dan iċ-Ċentinarju kien sar fil-Pjazza San Publju meta mill-imsemmija knisja kienet inharget purċissjoi solenni bis-SSmu Sagrament immexxija mill-Isqof Dom Mauro Caruana u minn fuq it-Tribuna ta' l-Barka Sagramentali.

Taht il-portiku tal-Knisja Arcipretali ta' San Publju hemm lapida li tfakkar dan iċ-Ċentinarju.

1931

L-INKORONAZZJONI
TAL-MADONNA TA' DAMASCENA

Fil-25 ta' Ottubru 1931, il-Knisja Kattolika fakkret il-hmistax-il ċentinarju ta' meta Marija Santissima giet ipproklamata bhala domma tal-fidi Omm Alla fil-konċilju ta' Efeso, 431 A.D.

F'din l-okkażjoni l-Arcisqof Dom Mauro Caruana fil-Pjazza San Publju kien inkorona x-Xbieha tal-Madonna Damascena li kienet ingiebet proċessjalment mill-Knisja tal-Griegi tal-


Belt merfugha minn erba' papassijiet, quddiem folla enormi ta' nies li kienet attendiet bi hgarha ghal din l-inkoronazzjoni.

Din ix-xbieha nkoronata tinsab fil-Knisja tal-Griegi fi Triq l-Arcisqof il-Belt.

Taht il-portiku tal-Knisja Arcipretali tal-Furjana, hemm lapida li tfakkara l-avveniment.



Il-kwadru bix-xbieha mirakoluza



Tfal ixejru l-bnadar
Ix-xena li baqghet stampata f'moħ il-kittieb

Kien ilu l-poplu Malti juri xewqta li Malta ghandha tigi kkonsagrata lill-Qalb ta' Ġesù. Infatti kienu hafna dawk li gabru firem u ressquhom quddiem l-Awtoritajiet Ekkleżjastiċi u li dawn fl-ahhar ddecidew li jilqghu din ix-xewqa tal-poplu.

Inżerta li f'Malta kien hawn il-Kardinal Alessio M. Lepicier bhala Delegat tal-Papa biex imexxi l-Koncilju Reġjonali Malti u fis-16 ta' Ġunju 1935 ittiehdet din l-okkażjoni u quddiem il-poplu li mela l-Fosos il-Kardinal Lepicier ikkonsagra solenniment il-gzira Maltija lill-Qalb ta' Ġesù.




Ta' erba' snin u seba' xhur ghadha cara quddiem ghajnejja meta missieri lil hija (sena akbar minni) u lili kien hadna fuq il-Fosos fejn assistejna ghal xena ta' hafna tfal ixejru l-bnadar li kellhom f'idejhom.

Meta kbirt u bdejt ninteressa ruhi f'dak kollu li jsir f'subborg twelidi kienu fisruli x'kienet dik l-okkażjoni ta' tfuliti jew ahjar ta' ekuniti u proprju f'waqt li qieghed insemmi dawn il-manifestazzjonijiet, quddiem ghandi ktieb miktub b'ortografija kif kienu jiktbu l-Malti f'dawk iż-żminijiet:

“LEWWEL CONGRESS EUCARISTICU DIOCESAN MALTI APRIL 1939” li fih



Il-wasla tal-Kardinal quddiem il-knisja



hafna ritratti fosthom dik ta' ċkuniti ta' tfal ixejru l-bnadar mdawra mat-Tribuna. F'dan il-Kungress minbarra din il-manifestazzjoni tal-Quddiesa tat-tfal miġbura minn Malta Kollha li kienet saret fid-29 ta' Aril 1939, l-ghada l-Hadd kien sar l-gheluq tal-Kungress b'purċissjoni solenni bis-SS.mu Sagrament li minn Kastilja kienet għaddiet mit-toroq ewlenin tal-Belt għal fuq il-Fosos tal-Furjana u minn fuq it-Tribuna nghatat il-Barka Sagramentali minn idejn Mons. Mikiel Gonzi dak iż-żmien Isqof ta' Ghawdex

1944

IL-KURĊIFISS MIRAKOLUŻ TA' ĠIEŻU

Fi żmien l-ahhar Gwerra Dinjija meta ċerti postijiet b'hidma ta' l-ghadu kienu saru herba wahda, il-Kappillani u l-Arċiprieti biex jibżgħu għat-teżori bhal ma huma xi statwi li kellhom fil-knejjes kienu baghtuhom għall-kenn fi mkejjen oħra fejn il-gwerra ma kinetx tinhass qawwija f'dawk l-inhawi. Hekk kien għamel l-Arċipriet tal-Furjana Dun Angelo Ghigo meta l-istatwa ta' San Publju wara li fit-28 ta' April 1942 il-knisja ntaqtet fil-gwerra, bagħatha għall-kenn fil-Knisja Arċipretali tan-Naxxar.

Xhieda ta' dan wara hamsa u hamsin sena fit-28 ta' April 1977 giet inawgurata lapida magħmula mill-Furjanizi fis-sagristija tal-Knisja tan-Naxxar.

Ġrajja bhal din ta' statwi li jittieħdu f'postijiet għall-kenn fil-gwerra kienu għamluha wkoll il-Patrijiet ta' Ġiezu l-Belt, meta l-Kurċifiss Mirakoluż kienu haduh fil-gżira Ghawdxija.



Meta l-gwerra kienet waslet fit-tmiem tagħha u kollox kien jidher kwiet fit-23 ta' Marzu 1944 dan il-Kurċifiss kienu ġabuh fil-Knisja

tal-Furjana fil-Kappella tan-Nazzarenu li tiġi taht il-kampnar tal-lemin minhabba li fil-knisja kien qed isir xogħol ta' rikostruzzjoni u l-Hadd ta' wara fis-26 ta' Marzu kien ittiehed fil-Knisja ta' Sarria u minn hemm l-Isqof Galea mexxa pellegrinaġġ għall-Knisja ta' Ġiezu l-Belt.

Għalkemm dan l-avveniment ma kellux appell Nazzjonali in-nies kienet giet bi hġarha u qed ninkludih f'dawn il-manifestazzjonijiet minhabba ġrajja li ma nixtieqx li tintesa.

Dak iż-żmien jien kelli xi haġa fuq id-disa' snin u meta tkun zġħir, aktar timpresjona ruhek. Il-pellegrinaġġ minn quddiem il-knisja ta' Sarria mexxa fi bnazzi taqtgħu b'sikkina meta f'daqqa wahda nfethu bibien is-sema u faqqgħet maltempata kbira bir-ragħad u s-sajjetti u l-kurċifiss ġrew bih u dahhluh fin-Nazzarenu fejn kien qabel meta kienu ġabuh minn Ghawdex.

Meta l-maltempata għaddiet il-pellegrinaġġ immexxi mill-Isqof Galea reġa' qabad triqtu lejn il-Knisja ta' Ġiezu, iżda hekk kif tfaċċa fil-bieb tan-Nazzarenu l-Kurċifiss f'sema ċar u bnazzi bdiet niezla borra rqiqa fost l-iskantament ta' kull minn kien preżenti.




1944

ID-DRIEGH TA' SAN PAWL

Il-Parroċċa tal-Furjana twaqqfet fl-1844 u mitt sena wara fl-1944 il-Furjanizi kienu herqana li jiċċelebraw l-ewwel Ċentinarju tal-Parroċċa, iżda minhabba li fit-28 ta' April il-knisja ta' San Publu ġarrbet hafna hsarat u x-xoghol ta' rikostruzzjoni kien għadu mhux lest dan iċ-Ċentinarju thalla għas-sena ta' wara għall-festa ta' San Publu fil-15 ta' April 1945.

Proprju xahar wara, fil-15 ta' Mejju kien sar pellegrinaġġ bid-driegh mirakoluża ta' l-Appostlu Missierna San Pawl mill-Knisja tiegħu tal-Belt għal dik ta' San Publu l-Furjana bhala radd il-hajr ta' tmiem il-gwerra ġimgha qabel. Il-poplu Malti bi hġaru ha sehem f'dan il-pellegrinaġġ.



Il-pellegrinaġġ bid-Driegħ ta' Sam Pawl minn Putirjal

1946

IX-XEDAQ TA' SANT' ANTIN

Jekk id-devozzjoni ta' Sant' Antnin ta' Padova kienet għadha qawwija sa tmiem dan is-seklu, ahseb u ara kemm kienet akbar f'nofs is-seklu meta nġiebet fostna ir-relikwa tiegħu fl-1946.

Fil-Furjana din ir-relikwa ta' dan it-Tawmaturgu nhar it-Tlieta 5 ta' Novembru 1946 kienet nġiebet minn Patri Bonaventura Fiorini għall-quddies ta' tat-tfal fuq il-Fosos u s-Sibt 9 ta' Novembru 1946 fix-Xaghra (illum l-Arena ta' l-Indipendenza) għal-laqgħa tal-morda, laqgħa verament kommoventi li l-Arena kienet inbidlet fi Sptar shih bl-Isqof Galea jbierek bir-relikwa is-seba' mitt marid u diżibilitati li kellu quddiemu.

Dik inhar wara nofs inhar fix-Xaghra kien hemm xmara ta' dmugh meta quddiemna kellna l-gwaj kollu tad-dinja jistenna xi haġa ta' fejqan minn dan il-Qaddis tal-Mirakli.



L-Isqof Emmanuel Galea bir-Relikwa jbierek lill-morda

1948

L-INKORONAZZJONI TAL-MADONNA
TAS-SAHHA

Minbarra ix-xena tat-Tribuna tispikka l-knisja waqt ix-xogħol ta' rikostruzzjoni

Il-Madonna nsibuha meqjuma taht diversi titoli u bla dubju taht dan tas-sahha ghandha warajha devoti bla ghadd, ghax is-sahha jixtieqha u jridha kulhadd. Min jaf kemm qlub imbikkma rrikorrew lejha u hi mis-sema semghathom u kisbitilhom il-fejqan.

Din id-devozzjoni l-Maltin u l-Ghawdxin wrewha meta bi hgarhom kienu mlew il-Fosos ghall-Inkronazzjoni ta' din ix-xbieha.

Kien is-Sibt 3 ta' April 1948 u l-kwadru tax-xbieha taghha li jinsab meqjum fil-knisja tal-Patrijiet Frangiskani Konventwali tar-Rabat ingieb ghand huthom il-Patrijiet ta' San Frangisk maghrufa b'ta' Purturja li hemm fi Triq ir-Repubblika. Minn hemm l-ghada filghodu l-Hadd il-kwadru tax-xbieha kien ingieb fuq it-Tribuna li kienet armata quddiem il-faccata tal-Knisja Arcipretali fejn l-Arcisqof Gonzi wara li ccelebra quddiesa pontifikali inkrona x-xbieha.

Wara l-funzjoni l-kwadru ddahhal fil-Knisja u wara nofs inhar ittiehed b' 'Carcade' mid-devoti taghha lejn il-knisja tar-Rabat.


Khieda ta' dan l-avveniment hemm lapida taht il-portiku tal-Knisja Arcipretali ta' San Publu.

1949

KUNGRESS MARJAN
NAZZJONALI

Fl-introduzzjoni ta' dan ir-rakkont, jien ktibt li fl-ewwel seba' manifestazzjonijiet fl-ewwel hamsa ma kontx nezisti u fit-tnejn ta' warajhom kont zghir, izda f'dawk kollha li saru wara sa tmiem is-seklu b'xi mod jew iehor kont prezenti wisq izjed li minn mindu twelidt fil-Furjana fis-6 ta' Awissu 1934 bqajt noqghod f'dan is-subborg.

B'dan irrid infisser li ma nizbaljax




Xena fil-Pjazza San Publu imdawla bix-xama 'Aux Flambeaux'

meta ngħid li x-xena li konna rajna fil-Kungress Marjan bhalha ghadna ma rajniex. Sa minn kmieni fil-lejl tat-28 ta' Meju 1949, il-poplu kien diġa beda jingabar fuq il-Fosos f'waqt li eluf u eluf ohra kienu jidhru neżlin minn Kastilja għal Duke of York Avenue bix-xemgħa "aux flambeau" mixgħula f'idejhom, haġa li qatt ma konna ghadna rajna bhalha fi gżiritna, biex jingħaqdu mal-folol kbar li kien hemm fuq il-Fosos.

1951

IS-SEBA' ĊENTINARJU TAL-LABTU
TAL-MADONNA TAL-KARMNU



L-istatwa tal-Madonna tal-Karmnu
f'wahda min-navi fil-knisja

Xbihat tal-Madonna tal-Karmnu nsibuhom imxerrda f'bosta knejjes f'Malta kif ukoll f'Għawdex, iżda l-aktar wahda popolari u li għandha hafna u hafna devoti hi dik li hemm meqjuma fis-Santwarju Bażilika tal-Patrijiet Karmelitani tal-Belt li t-titular kien ġie inkoronat fl-1881. F'dan l-istess Santwarju hemm l-istatwa ferm devota taht dan l-istess titlu.

Kien is-Sibt 30 ta' Ġunju 1951 meta fid-disgħa u nofs ta' filgħaxija mill-knisja Bażilika tal-Karmnu tal-Belt nħareġ korteo kompost minn Patrijiet, Saċerdoti, Sorijiet, Terzjarji nisa u rġiel u xmara ta' nies kollha bix-xemgħa (aux flambeaux) u warajhom l-istatwa devota tal-Madonna tal-Karmnu li fuq il-Fosos waslet għall-habta ta' nofs il-lejl nieqes kwart.

F'nofs il-lejl, l-Arċisqof Gonzi ċcelebra quddiesa u wara l-Vanġelu kien għamel kelmtejn ferm kommoventi dwar l-iskapular tal-Madonna tal-Karmnu.

Wara l-funzjoni, allura diġa' kien il-Hadd l-1 ta' Lulju, l-istatwa ddahhlet fil-knisja Arċipretali ta' San Publu u filgħaxija kienet ittiehdet proċessjonalment fis-Santwarju tagħha l-Belt.

Din il-manifestazzjoni li baqgħet tissemma wkoll bhala 'LEJL KARMELITAN' tinsab imnaqqxa f'lapida taht il-portiku tal-Knisja tal-Furjana.

1953


L-INKORONAZZJONI
TAR-REĠINA ELIŻABETTA II

Fil-bidu tas-seklu XX, l-antenati tagħna kienu laħqu l-inkoronazzjoni tar-Re Dwardu li kienet saret fit-2 ta' Lulju 1902. Iċ-ċelebrazzjonijiet kienu saru fil-Ġonna ta' l-Argotti u l-Mall fil-Furjana.

Tul il-medda ta' dan is-seklu kellna inkoronazzjonijiet ohra bl-ahhar wahda tar-Reġina Eliżabetta II li f'Westminster Abbey l-inkoronazzjoni kienet saret fit-2 ta' Ġunju 1953.

Għalkemm għall- 'Coronation' f'Malta sar hafna tiżjin f'kazini u hwienet u saru sfilati ta'


karrijiet iddekorati akkompanjati minn banded, fil-Furjana attività ta' ghajta Nazzjonali kienet saret jumejn qabel fil-31 ta' Mejju meta l-Arċisqof Mikiel Gonzi kien iċċelebra quddiesa fuq il-Fosos, ghat-fal kollha ta' gżiritna.



Il-Quddiesa mill-Arċisqof għall-okkażjoni ta' l-Inkronazzjoni tar-Reġina Elizabetta II

1954

IR-REGINA F'MALTA




Il-wasla tar-Reġina fi Pjazza Sant' Anna


Ċiviku tal-Furjana ta' dak iż-żmien ha l-okkażjoni biex permezz tal-Banda Vilhena, il-koppja Rjali tieqaf ghat-tislma tal- 'God Save the Queen'u tinghata bukkett fjuri f'isem il-Furjanizi.

Ir-Reġina akkompanjata minn żewġha Philip d-Duka ta' Edinburgh kienet reġghet giet il-Furjana u fil-Ġnien tal-papri kienet inawgurat il-monument ta' l-

Fit-3 ta' Mejju 1954, l-ghada tal-festa titolari ta' San Publju li tiġi ċċelebrata fil-Furjana, f'waqt li fi Pjazza Sant' Anna kien ghad hemm il-planċier tal-Banda armat għall-festa u kienet giet ir-Reġina Elizabetta II f'Malta il-Kunsill



Il-koppja Rjai fuq il- 'Jeep' fil-Pjazza San Publju



Ajkla 'WAR MEMORIAL' li twaqqaf biex jibqa' jfakkar l-avvjaturi li tilfu hajjithom fl-ahhar Gwerra Dinjija 1939-45.

Kif inemmet din iċ-ċerimonja, l-koppja rjali kienu nġiebu fuq il-Fosos fuq 'jeep' fejn ġew milqogħa b'entuzjażmu sfrenat ta' ghajat u tixjir ta'bnadar minn eluf ta' tfal li ġew minn kull rokna ta' Malta u Ghawdex biex jilqgħu lill-Maestà Tagħha.


Filghaxija fil-Furjana kien sar loġhob tan-nar u l-ghada 4 ta' Mejju folol ta' nies attendew bi ħġarhom għall-parata fil-Parade Ground (l-Arena ta' l-Indipendenza), li kienet ġiet spezzjonata mir-Regina.

1954

L-INKORONAZZJONI
TAL-MADONNA TA' CARAFFA

Biex jifakkar għeluq il-hamsin sena meta l-Papa Piju IX kien ipproklama id-Domma ta' Marija Immakulata, il-Papa Piju XII kien iddikjara s-Sena 1954 bhala Sena Marjana. Tul is-sena ma naqsux iċ-ċelebrazzjonijiet fil-knejjes Maltin u Ghawdxin, iżda l-qofol tagħhom kien l-għeluq fuq il-Fosos meta fil-31 ta' Ottubru, 1954, l-Arċisqof Gonzi kien inkorona x-Xbieha tal-Madonna ta' Caraffa kif tghid il-lapida li għandna taht il-portiku tal-knisja tagħna. Dan il-kwadru b'din ix-xbieha ta' Caraffa jinsab meqjum fil-Kon-Katidral ta' San Ġwann, fil-kappella tas-Sagrament.


Sas-snin 90, fil-festa tal-Kinċizzjoni fit-8 ta' Diċembru kull sena dan il-kwadru kien jinhareġ proċessjonalment mill-Kon-Katidral ta' San Ġwann għall-Knisja ta' Sarria l-Furjana bħal wegħda meta f'Malta fl-1675 kien hawn il-marda qerrieda tal-pesta. Din il-purċissjoni minhabba d-diffikultà tat-traffiku daż-żmien qed issir mat-toroq prinċipali tal-Belt.



1957

L-EWWEL FESTA TA' SAN ĠUZEPP

Biex jgħolli d-dinjità tal-Hadiem, il-Papa Piju XII kien iddikjara l-Jum ta' l-Ewwel ta' Mejju bħal festa ddedikata lil San Ġuzepp Haddiem. Għal din l-okkażjoni fl-1 ta' Mejju 1967 kienet inġiebet fuq il-Fosos l-istatwa ta' San Ġuzepp Haddiem tal-Parroċċa bl-istess isem li tinsab



f' Birkirkara fejn l-Arċisqof Mons. Mikiel Gonzi kien mexxa l-funzjoni quddiem bahar ta' poplu. Maż-żmien din il-festa bdiet issir fil-Pjazza ta' quddiem il-Kon-Katidral u naqset mill-popolarità tagħha tant li illum sfumat fix-xejn.



L-istatwa ta' San Ġuzepp waqt il-funzjoni



L-istatwa ta' San Pawl hierġa mill-knisja tagħna

Fil-31 ta' Jannar 1960, l-Arċisqof Mons. Mikiel Gonzi kien inawgura is-sena 1960 is-SENA ĊENTINARJA tal-Miġja ta' l-Appostlu Missierna San Pawl fi gżiritna.

Il-Furjana kif wiehed kien jistenna kellha tkun iċ-ċentru ta' dawn il-manifestazzjonijiet kif fil-fatt Malta bi hġarha ngabret jew fl-Arena ta' l-Indipendenza, dak iż-żmien maghrufa bhala ix-Xaghra jew inkella fuq il-Fosos.

Fit-18 ta' Ġunju kien ġie inawgurat l-Istitut Kattoliku b'Wirja Pawlina ferm artistika b'konnessjoni ma' dan iċ-ċentinarju.

Il-Hadd 3 ta' April fix-Xaghra saret Lejla ta' Talb quddiem ix-xbieha mirakoluza tal-Kurċifiss ta' Ġiezu. Fit-23 ta' Lulju Malta bi hġarha kienet ġiet fuq il-Fosos tassisti għax-xena tal-laqgħa taż-żewġ statwi dik ta' San Pawl li kienu ġabuha mill-Belt u dik ta' San Publju li hargħuha mill-Knisja tal-Furjana u ż-żewġ statwi ltaqgħu fuq il-Fosos qisha l-laqgħa li kienet saret wara n-nawfragju meta Pawlu ta' Tarsu fis-sena 60W.K. kien ġie milqugh mill-Prinċep Publju f'Malta.

Fil-11 ta' Lulju, l-Arċisqof Gonzi kien iċċelebra quddiesha għall-morda miġjuba quddiemu fuq il-Fosos u wiehed ma jridx jinsa jsemmi l-quddiesha li kienet iċċelebrata l-ghada fl-istess post għat-fal ta' Malta kollha.



San Pawl u San Publju fost il-folla fil-Pjazza San Publju

Fl-24 ta' Lulju 1960 kienu saru l-qofol taċ-ċelebrazzjonijiet fuq il-Fosos meta Malta bi hġarha giet biex tisma' l-kelma tal-Papa Ġwanni XXIII ikellimna dirett minn fuq ir-Radio Vatikan, u jsellmilna bl-ilsien Malti: 'insellem minn qalbi l-poplu Malti u Ghawdxì'.

1963

L-INKORONAZZJONI TA' SAN ĠUZEPP TAR-RABAT

Kienet ilha xewqa ta' l-Arċikonfraternità u tad-devoti ta' San Ġuzepp tar-Rabat li l-istatwa ta' San Ġuzepp, maghrufa b'San Ġuzepp ix-Xih tiġi inkoronata.

Din l-istatwa fl-Ewwel ta' Mejju 1963 kienet ingiebet fuq trakk iddekorat mill-knisja ta' Ġiezu tar-Rabat għall-Kon-Katidral ta' San Ġwann il-Belt u minn hemm proċessjonalment għal fuq il-Fosos fejn l-Arċisqof Mons. Mikiel Gonzi mexxa Pontifikal u wara inkorona din l-istatwa ta' San Ġuzepp ix-Xih fost il-ferħ tal-popolin Rabti.

Għal din l-okkażjoni kien stmat li kienu attendew mal-mitt elf ruh.



Waħda mid-diversi festi ta' Kristu Re


1963

50 SENA MILL-KUNGRESS EWKARISTIKU 1913

Nhar il-Hadd 26 ta' Mejju 1963 kien għeluq iċ-ċelebrazzjonijiet li kienu saru biex jiġi mfakkar il-hamsin sena mill-Kungress Ewkaristiku Internazzjonali 1913. Mill-Kon-Katidral ta' San Ġwann għadd kbir ta' Saċerdoti u Patrijiet flimkien mal-Kapitoli tal-Katidral u ta' San Pawl Nawfragu tal-Belt imxew proċessjonalment għal fuq il-Fosos tal-Furjana.

Fuq quddiem akkompanjaw Fratelli tas-Sagrament mill-parroċċi kollha ta' Malta f'waqt li folla kbira ta' nies akkompanjaw is-SS.mu Sagrament li

kien merfugh mill-Isqof Galea. L-Arċisqof Gonzi akkompanja wara l-baldakkin. L-Arċisqof



Fi tmiem iċ-ċerimonja jidher l-Arċisqof Gonzi jagħti l-Barka Sagramentali




Gonzi b'dik il-vuċi soda tiegħu indrizza lill-poplu Malti b'dik it-tislima "Gheżiež huti u mahbubin uliedi". Din it-tislima min jaf kemm-il darba smajnieha minn fomm u tidwi f'din il-Pjazza meqjusa bhala l-Pjazza tal-Vatikan ta' Malta.

Wara l-Barka Sagramentali, l-Arcisqof intona t- 'Te Deum'.

1963

WORLD'S CHILDREN'S DAY



Għall-okkażjoni tal-World Children's Day li twaqqfet bl-iskop li t-tfal ta' kull Nazzjon jiftakru f'xulxin, nhar l-Erbgha 12 ta' Ġunju 1963, 25,00 tifel u tifla mill-iskejjel Governattivi u privati ngabru kollha fuq il-Fosos tal-Furjana fejn attendew għall-Quddiesa

ċelebrata mill-Arcisqof Gonzi. Oriġinarjament din il-quddiesa kellha ssir fis-26 ta' Mejju 1963 f'għeluq il-hamsin seña mill-Kungress Ewkaristiku Internazzjonali 1913.


1964

INDIPENDENZA TA' MALTA

Sa minn kmieni fil-lejla ta' l-20 ta' Settembru, 1964, ix-Xaghra tal-Furjana bdiet timtela bin-nies biex jassistu għal-Lejla Storika ta' l-Indipendenza.

Id-Duka ta' Edinburgh ir-raġel tar-Reġina Elizabetta II gie milqugh b'applawsu kbar mill-eluf ta' nies kif kien ukoll milqugh l-Arcisqof Gonzi meta bierek il-Bandiera Maltija. Il-Gvernatur Sir Maurice Dorman u l-Prim Ministru Dr. George Borg Olivier fost applawsu kbar mill-fola niżlu fejn l-arbli f'nofs ix-Xaghra u f'waqt li d-dawl kollu intefa nxteghel spot fuq il-Bandiera Ngliza (Union Jack) u mat-tokki ta' l-arlogġ tal-Knisja Arcipretali tal-Furjana f'dik il-hemda kbira ndaqq il-'God Save the Queen' u niżlet il-Bandiera Ngliza f'waqt li fl-arblu l-iehor imdawwal bi spotlight ittellighet il-Bandiera Maltija fost id-daqq ta' l-Innu Malti u ċ-ċapċip tal-poplu ta' Malta u Ghawdex.

Minn dak il-hin Malta saret Indipendenti u x-Xaghra hadet l-isem ta' l-Arena ta' l-Indipendenza.



Fl-Arena ta' l-Indipendenza

Din il-manifestazzjoni storika kompliet bid-daqq tal-baned u loghob tan-nar. L-ghada filghodu l-21 ta' Settembru 'Jum l-Indipendenza' fl-istess Arena l-Arcisqof Gonzi ċelebra quddiesa fejn għall-ewwel darba il-qari sar bil-lingwa Maltija u wara li d-Duka pprezenta l-Ghodka tal-Kostituzzjoni lill-Prim Ministru, tkanta t-Te Deum.

L-Arena ta' l-Indipendenza, l-ghada t-22 ta' Settembru imtliet bit-tfal ta' Malta u Ghawdex għal ċerimonja għalihom biex jibqghu jiftakru f'dan il-Jum Storiku meta Malta saret Indipendenti.

1974

IX-XBIHA MIRAKOLUZA TAR-RENDENTUR TA' L-ISLA

Bhala parti mit-thejjijiet djoċesana għas-Sena Mqaddsa (1975) innidija mill-Papa Pawlu VI, ix-xbieha mirakoluza ta' Ġesù Redentur meqjuma fil-Bażilika ta' l-Isla f'Hadd il-Palm, 7 ta' April 1974 kienet inġiebet fl-Arena ta' l-Indipendenza l-Furjana.

Id-devoti Tiegħu imlew l-Arena fejn ġew iqimuH.

Ritratt Joseph Haber



I-xbieha tar-Redentur fl-Arena ta' l-Indipendenza

1980


FESTI MARJANI

LEJL NAZZJONALI MARJAN


L-Arcisqof Mons. Ġużeppi Mercieca fil-bidu ta' Jannar 1980 idikjara sitt xhur ta' talb għal qawmien spiritwali. Dan il-perjodu intemm fid-19 ta' Lulju, għalina l-Karmelitani u għall-Maltin kollha, fejn kien Jum tassew ta' ferh u jum li ma jintesix. Dak inhar, l-istatwa tal-Madonna tal-Karmnu tal-Belt, ġiet mehud f'pellegrinaġġ 'aux flambeaux' mis-Santwarju tal-Bażilika tal-Karmnu tal-Belt għal fuq il-fosos tal-Floriana. Eluf ta' nies imxe wara l-Madonna dak inhar. Kienet lejla tassew kommoventi, tara dawk in-nies kollha jakkumpanjaw lill-Madonna flimkien mar-ragħaj spiritwali ta' gżiritna u mijiet ta' sacerdoti u religjużi.

Sadanittant fuq il-fosos tal-Floriana, ġemgħa kbira ta' nies kienet qed tfahhar lill-Madonna permezz tat-talb u innijiet waqt li tistenna bil-hrara l-wasla tal-Madonna fuq il-fosos. Hekk kif il-korteo ingħaqad man-nies ta' fuq il-fosos, ferh kbir deher fuq wiċċ kulhadd. Fuq il-fosos dak inhar kien huġġieġa wahda bix-xemgħat jixegħlu.

Wara l-wasla tal-Madonna saret konċelebrazzjoni minn 4 Isqfijiet: Mons. Ġużeppi Mercieca,



Funzjoni li kienet saret fuq il-planċier tal-Banda li jintrama fil-Festa ta' San Publu



Arċisqof ta' Malta, Mons Mikiel Gonzi, Arċisqof Emeritus, Mons Emmanuel Gerada, Arċisqof u Mons. Isqof Majbanski Kazimienz (pollak).

Ghal dan il-lejl Marjan flimkien mal-Provincjal u r-religjużi Karmelitani hadu sehem ukoll hutna l-Karmelitani Skalzi, flimkien mal-Provincjal taghhom u ghadd ġmielu ta' religjużi ohra ta' diversi ordnijiet kif ukoll saċerdoti djoċesani.

F'din l-okkażjoni infethet is-sena festi ta' l-ewwel ċentinarju ta' l-Inkurunazzjoni (1881) f'Malta tax-xbieha mirakoluża tas-Santwarju Bażilika tal-Karmnu tal-Belt. L-istatwa tal-Karmnu harget uregghet dahlet, jiġifieri wara ċ-ċelebrazzjoni fuq il-fosos reġgħet nizlet minn taht il-Lukanda 'Phoenicia', Triq Marsamxett, Triq San Marku, Triq l-Ifran u Triq it-Teatru akkumpanjat minn eluf ta' nies. Il-vara devota tal-Madonna tal-Karmnu reġgħet dahlet fit-Tempju taghha għall-habta tas-1.30 a.m.

Taghrif miġbur minn P. Martin D. Schembri O. Carm.

1983

KUNGRESS MARJAN



Waqt il-konċelebrazzjoni mill-Kardinal Pappalardo

Fis-17 ta' Settembru fuq il-Fosos tal-Furjana fuq tribuna armata fuq stil modern quddiem il-faċċata tal-knisja kif tidher fir-ritratt, il-Kardinal Salvatore Pappalardo mexxa konċelebrazzjoni bhala gheluq il-Kungress Marjan li kien ilu jsir b'attivitajiet Marjani tul is-sena.

Il-Kardinal figura ferm mahbuba fl-Italja, kien maghruf sew għall-

hidma tieghu anti-Mafia u fl-erbat ijiem li qatta' f'Malta u Għawdex kien imdawwar b'sigurtà kbira mill-Pulizija.

Fil-ġurnata ta' qabel fi triqtu lejn il-Kon-Katidral ta' San Ġwann hu u ghaddej mill-Furjana ġie milqugh minn Monsinjur Salv Fenech, dak iż-żmien Arċipriet tal-Furjana. L-Eminenza tieghu kien poġġa kuruna f'riglejn il-Monument ta' Kristu Re.

1990


IŻ-ŻJARA TAL-Q.T.
IL-PAPA ĠWANNI PAWLU II

Għall-habta tal-hamsa ta' filghaxija ta' nhar il-Ġimgha 25 ta' Mejju 1990, Triq Sant' Anna l-Furjana kienet miżghuda bin-nies li ġiew jinghaqdu mal-Furjanizi jistennew id-dahla tal-Papa Ġwanni Pawlu II fi triqtu lejn il-Kon-Katidral ta' San Ġwann għal-laqgħa li kellu mal-Kleru u r-Religjużi. F'din il-laqgħa l-Papa libes l-istolun li jintlibes mill-Arċipriet tal-Furjana kull sena f'jum il-festa titulari ta' San Publu.

Għalkemm il-Q.T., keli bosta mpenjifiz-żjara qasira tieghu madwar Malta u Għawdex, il-

qofol kienet il-Quddiesa Pontifikali li ċelebra wara nofs inhar tas-27 ta' Mejju fit-tmiem taż-żjara tieghu fuq il-Fosos fost eluf kbar ta' nies li attendew minn kull rokna ta' Malta u Ghawdex.


Wara l-funzjoni l-poplu nfirx fi Triq Sant' Anna biex isellimlu għall-ahhar darba fi triqta lejl l-ajruport ta' Malta.



Fi-Pjazza San Publu

1999

IC-ĊELEBRAZZJONIJIET TA' TMIEM IS-SEKLU



Malta bhall-pajjiżi l-oħra tad-dinja, iċcelebrat għeluq tmiem is-Seklu XX b'diversi attivitajiet u ċelebrazzjonijiet mifruxa fil-Belt u l-Furjana.

Il-Hadd filghodu tas-26 ta' Diċembru 1999, minn quddiem Kastilja mexxa Korteo għal Triq Merkanti, għadda minn Triq l-Arċisqof u minn Triq ir-Repubblika baqa' sejjer sa quddiem ta' Kristu Re.

Dan il-Korteo kien kompost minn tliet rappreżentanti ta' l-Għaqdiet Reliġjużi u Ċivili li lkoll kemm huma poġġew warda quddiem il-Monument.

Dik inhar stess filghaxija bdew l-attivitajiet fl-Arena ta' l-Indipendenza li baqghu sejrin għal sitt ijiem u li ntemmu fl-ahhar tas-sena 1999 u l-bidu tal-Millennju, l-ewwel tas-sena 2000.

Eluf kbar ta' nies attendew għall-ispettaklu ta' kant u żfin li kien koreografat bil-logħob tan-nar.

Ftit qabel nofs il-lejl il-miġemgħa semgħet lill-President ta' Malta, l-Prim Ministru u l-Arċisqof jagħmlu l-messaġġi tagħhom u mad-daqq ta' l-arloġġ tal-Knisja Arċipretali ta' San Publu, il-poplu nfexx f'entuzjażmu kbir biex sellem lis-sena 1999 u fl-istess waqt kien laqa' bil-ferħ il-bidu tal-Millennju u s-sena 2000

Nota tal-Kittieb

Jekk bi żvista qabziti xi manifestazzjoni, inkun grat lejn min jiġbed l-attenzjoni billi jinforma 'l-Editor.'

Bazzi JOE'S GARAGE

Panel Beater - Joe Giusti Director
In front of Water Corporation

Plot 12/13 Industrial Estate, Luqa - Tel: 21 244477 - Mobile: 9947 0674

